

पाणिक गाड़-खाड़

नूह एक जहाज बणूं

(उत्पत्ति ६:६-२२)

आदमक आठ पुशतक बादक एक मैस छी वीक नाम "नूह" छी। नूह एक धर्मी मैस छी, जो परमेश्वर कें आपण पुर मनल प्रेम करछी, लेकिन उ बखतौक और सब मैस भौत खराब छी। परमेश्वरल देखौ कि मैस कतुक खराब छन जो हर जॉग मार-काट करणई।

यैक लिजी परमेश्वरल नूह धै कौ, "सब मैसोल धरति कें मार-काट और अत्याचारोल बिगाड़ि है। यैक लिजी मी सब ज्यून प्राणियों कें धरति मिं बे खतम करणिवॉल छु, लेकिन तुमुकें मी बचूंल। यैक लिजी तु भल मजबूत लाकड़क एक पाणिक जहाज बणा। वीमिं भौत कम्र बणाये और वीक भ्यार-भितेर डामर लगाये। जो जहाज तुकें बडूण छु, वीक नांप छु - लम्बाई तीन सौ हात, चौड़ाई पचास हात और उचाई तीस हात। और जब तु जहाजक छत बणालै तब वीक एक हात मेलि हुलारि छत बणाये, और जहाजक एक फेर मिं एक द्वार बणाये। यौ पुर जहाज कें तिपुर बणाये। किलैकि मी धरति मिं भौत जादे पाणिक गाड़-खाड़ करिबेर अगाशक तेलि सबनकि जिन्दगी कें खतम करि द्यूंल। होई, धरतिक सब किसमक प्राणि मरि जॉल! लेकिन मी तुमुकें बचैबेर तुमर दगाड़ एक खाश वैद करूंल। यैक लिजी तु, तेरि स्यैणि, त्यार च्याल-ब्वारि सबै जहाज भितेर जाया। और धरतिक हरेक किसमॉक जानवरोंक ज्वाड़ लै तुकें जहाज मिं धरण ह्वाल। आपण दगाड़ इनुकें लै ज्यून धरिया। होई, मी तुमर दगाड़ हरेक घरेलू जानवर, जंगली जानवरोंक ज्वाड़ और हाव मिं उड़णी प्वथीलोक ज्वाड़ भेजुंल जो जहाज भितेर ज्यून रै

सको। यैक लिजी तुम आपण लिजी और यौं सब जानवरोंक लिजी खाँणक समान जॉम करिबेर जहाज मिं धरिया।"

जस परमेश्वरल नूह धैं कै रॉखछी, वील उस्सै करौ।

गाड़-खाड़क शुरुवाद

(उत्पत्ति ७)

जब जहाज बणि गोछी, तब प्रभु परमेश्वरल नूह धैं कौ, "ऐल तु आपण परिवार वॉलों कै जॉम करिबेर जहाज मिं जा। हरेक शुद्ध जानवरोंक सात और अशुद्ध जानवरोंक एक-एक ज्वड़ आपण दगाड़ धरिये।¹ और हाव मिं उड़णी प्वथीलों मिं बे सात ज्वाड़ ली जाये, और जब सब ज्यून प्राणि खतम है जॉल तब यौं ज्यून रौल। किलैकि आज बे सतू दिनक बाद मी यौ धरति मिं भौत जादे द्यो बरसून। और यौ द्यो चालीस दिन तलक लगातार लागनै रौल, जमिं म्यार बणाई सब ज्यून प्राणि खतम है जॉल।"

नूहल यौं सब बात मानी। उ आपण परिवार लिबेर जहाज भितेर गो। और हरेक घरेलू जानवर, जंगली जानवरोंक और हाव मिं उड़णी प्वथीलोंक, यौं सबोंक ज्वाड़ नूहक दगाड़ जहाज मिं परमेश्वरक हुकुमक-नुसार गेई। और वीक बाद परमेश्वरल जहाजक द्वार बन्द करि दे।

उ बखत नूह छै सौ बरसक छी।

तब यैक सतू दिन मिं धरतिक सब छ्वाय फुट पड़ीं और सॉर अगाश बे खूब बाकव द्यो बरसण लागौ। और चालीस दिन तलक लगातार रात-दिन द्यो लागनै रौ। यैल जहाज धरतिक मेलि पाणिक मांथि मिं तैरण भैतौ। पाणि इदुक जादे बढ़ गोछी कि वीमिं धरतिक सब उंच्च डॉन-कॉन डुब गयाछी। और पाणि पहाड़ हबेर पन्नर हात मेलि तलक पुजि रौछी। पुर धरति पाणि मिं डुबिबेर समुद्र जस देखीणैछी। यौ गाड़-खाड़ मिं धरतिक हरेक मैस, चाड़-प्वथील और सब जीव-जन्तु खतम हई। बस उं मैस और जानवर बर्ची जो नूहक दगाड़ जहाज मिं छी।

पाणि सुखुं

(उत्पत्ति ८:१-१२)

तब परमेश्वरल नूह और जो वीक दगाड़ जहाज मिं छी उनुकें बचूणक लिजी हाव चलैबेर द्यो बन्द करौ। और जो पाणि मिं धरति डुब रैछी उ पाणि घटण

¹ उ बखत शुद्ध जानवर उ जानवर छी, जो परमेश्वर कै बलिदान चढूणक लिजी इस्तमाल करी जाँछी।

भैटौ। तब द्यो लागणक पांच म्हैणक बाद, जहाज अरारात नामक पहाड़ मिं टकरैबेर रुक पड़ौ। और यैक बाद लै पाणि घटनै गो और ढाइ म्हैणक बाद पहाड़क टुक पाणिक मांथि मिं देखीण भैटीं।

यैक चालीस दिनक बाद जहाजकि खिड़कि खोलिबेर नूहल एक काव भ्यार उड़ा। और जब तलक धरतिक पाणि सुक नि गोय तब तलक उ इथां-उथां उड़नै रौ।

फिर नूहल एक कबुतर कैं यौ जाणणक लिजी उड़ा कि धरतिक पाणि सुकछै या नि सुक। कबुतर कैं कैं लै बैठणकि जांग नि मिली किलैकि धरति मिं पाणि-पाणि छी। यैक लिजी कबुतर लौटिबेर नूहक पास वापिस आ।

यैक सात दिनक बाद नूहल कबुतर कैं दुबार उड़ा। कबुतर ब्याव बखत नूहक पास आ और अहा, वीक खाप मिं एक तौज जैतूनक पात छी, जो यौ बातक सबूत छी कि धरति सुक सग गे। यैक सात दिनक बाद नूहल कबुतर कैं फिर उड़ा, और यौ बार कबुतर दुबार वापिस नि आय।

नूह राठ जहाज बे उंनी

(उत्पत्ति ८:१३-१६)

द्यो लागणक एक साल दस दिनक बाद परमेश्वरल नूह धैं कौ, "आब तु, तेरि स्यैणि और त्यार च्याल-ब्वारि जहाज बे भ्यार आओ, और सब

जानवरों कैं लै जो तुमर दगाड़ छन, भ्यार ल्याओ। और यौ जानवर आपण वंश कैं भौत बढ़ाल और धरति कैं फिर भर द्याल।"



गाड़-खाड़क बाद नूहक जहाज बे भ्यार उणी प्राणी

तब नूह आपण स्यैणि और च्याल ब्वारियोंक दगाड़ जहाज बे भ्यार आ। और सब जानवरोंक ज्वाड़ लै जहाज बे भ्यार आई।

परमेश्वर नूहक दगाड़ वैद करणई

(उत्पत्ति ८:२०, ६:१-१६)

तब नूहल एक वेदी बणैबेर परमेश्वर कैं धन्यवाद दिणक लिजी उ वेदी मिं हरेक शुद्ध जानवरों मिं बे एक-एक जानवर जलैबेर प्रभु परमेश्वर कैं

बली चढ़ै। तब परमेश्वर भेट चढ़ाई जानवरोंक खुशबु सुडिबेर खुशि हई। और उनुल आपण मन-मनै कौ, "मी मैसोंक कारणल धरति कैँ दुबार कभै फिटकार नि द्यूल। मैस नॉनछिना बे गलत बातों कैँ सोचण भै जां, फिर लै मी आज बे दुबार कभै लै धरति कैँ बरबाद नि करुल। और जब तलक यौ धरति रौलि उ दिन तलक खेति ब्वैणक और काँटणक बखत इसिकैँ उने रौल और धरति मिं ह्यून-चौमास, दिन-रात लै हुनै रौल।"

परमेश्वरल नूह और वीक च्यालों कैँ आशीश दिबेर कौ, "तुम भौतै नॉनतिनों कैँ पैद करिबेर धरति मिं भर दियो। और धरतिक नॉन-ठुल सब जानवर, अगाशॉक प्वथील, और समुद्रक माँछ, यौ सब तुमुकैँ देखि डरॉल और इनुमिं तुमर अधिकार ह्वल, किलैकि इनुकैँ मी तुमर हात मिं सौंप द्यूल।

और जस मील पैली तुमुकैँ सॉर फल दिणी बोट ब्युवाँल अन्न और साग-पात दी रॉखछी जो तुमर खॉणक लिजी छी, उस आँब हरेक जानवर लै तुमर खॉणक लिजी ह्वल।

लेकिन मी तुमुकैँ यौ हुकुम दिणयूँ कि क्वे जानवरक शिकार वीक खूनक दगाड़ झन खाया। अगर क्वे मैस दुसर मैस कैँ मारल तब उकैँ जरूड मारी जॉल, और अगर क्वे जानवर मैस कैँ मारल, तब उ लै मैसक जरियल मारी जॉल। किलैकि परमेश्वरल मैस कैँ एक खाश प्रकारक बणै रॉखौ जमिं परमेश्वरक जॉस गुण छिन, यैक लिजी तुम कैँ कैँ खून झन करिया।"

वीक बाद परमेश्वरल नूह और वीक च्यालों धैँ कौ, "आँब मी तु और त्यर वंशक दगाड़ वैद करणयूँ कि जस ऐल पाणिक गाड़-खाड़ल धरतिक हरेक ज्यून प्राणि खतम हई, उस दुबार कभै लै नि ह्वल। मी यौ वैद त्यर और जहाज बे भ्यार उणी हरेक प्वथील और जानवरोंक दगाड़ करणयूँ।"

और वीक बाद परमेश्वरल दुबार कौ, "मी तुमर और सब ज्यून प्राणियोंक दगाड़ हमेशाक लिजी वैद करनू। मी बादोव मिं आपण धनुष धरुल, जो म्यर करी वैदक निशाण छु। जब बादोव लागॉल और उनर बीच मिं म्यर धनुष दिखाई द्यल, तब उकैँ देखिबेर मी आपण यौ वैद कैँ याद करुल, जैल आँब कभै धरतिक प्राणि खतम नि ह्वाल।"

नूहॉक च्याल जो वीक दगाड़ जहाज बे भ्यार आई, उनर नाम शेम, हाम और येपेत छी, यौ तीन नूहक च्याल छी। और दुनियाँक सब मैस यौ तीनों बटी पैद हई।

बोली-भाषा मिं गड़बड़

(उत्पत्ति ११:१-६)

नूहक बखत मिं परमेश्वरल पाणिल धरति कै बरबाद करौ। वीक बाद जब पुर दुनी मिं मैस फिर भौत बढ़ गयाछी, तब उनरि एक बोली भाषा छी। मैस यक्कै भाषा मिं बुलांछी। जब मैस पूरब दिशा बे बाँट लागिबेर शिनार देश मिं एक मैदान जाँग मिं रुणक लिजी रुकीं, तब उनुल आपस मिं कौ, "आओ, हम ईट बणैबेर उनुकै आँग मिं पकूनु, जैल उं मजबूत है जॉल। हम आपण लिजी एक नगर बणूनु और वीक बीच मिं एक भौत उँचिच मिनार लै जो कि अगाश तलक पुजलि, और तब हम सब प्रसिद्ध है जूँल। और हम धरति मिं इथां-उथां, अलग-अलग नि जूँल, लेकिन यैँ एक दगाड़ रूँल।"

तब प्रभु परमेश्वर उ नगर और मिनार कै देखणक लिजी स्वर्ग बे धरति मिं आये और उनुल मैसों कै यौ सब बणूण देखौ। उनुल कौ, "यौँ सबै मैस एक भाषा बुलांनी और एक दगाड़ रूनी। अगर उं इदुक करि सकनी, तब वीक बाद यौँ के नि करॉल? और उं भौत जल्दी यौ सब करण भै जॉल जो उं करण चांनी। यैक लिजी आओ, हम इनरि भाषा मिं गड़बड़ी करि दिनु, जैल यौँ एक दुसरक भाषा कै नि समझि सको।"

फिर परमेश्वरल उं मैसोंक भाषा मिं भैम डॉलौ और तब मैसोंल नगर कै बणूणक काम अदूपुर छोड़ि दे। उ दिन बे उ जाँगक नाम "बाबुल" पड़ौ, यैक मतलब छु "भैम"। किलैकि यां बटी उनरि भाषा मिं परमेश्वरक जरियल भैम पैद हौ, जैल उं मैस अलग-अलग देशों मिं जानै रई।